

ທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ທະນາຄານການຄ້າຕ່າງປະເທດລາວ ມະຫາຊົນ

ນະຄອນຫຼວງວຽງຈັນ, ວັນທີ: 29/10/2021

ບົດບັນທຶກ
ກອງປະຊຸມຜູ້ຖືຮຸ້ນ ທຄຕລ ສະໄໝວິສາມັນ ປະຈຳປີ 2021.

ກອງປະຊຸມຜູ້ຖືຮຸ້ນຂອງທະນາຄານການຄ້າຕ່າງປະເທດລາວ ມະຫາຊົນ (ທຄຕລ) ສະໄໝວິສາມັນ ປະຈຳປີ 2021 (ຕໍ່ໄປນີ້ຮຽກວ່າ: “ກອງປະຊຸມ”) ໄດ້ຖືກຈັດຂຶ້ນໃນເວລາ 14:30 ໂມງ ຫາ 15:00 ໂມງ ຂອງວັນທີ 29 ຕຸລາ 2021 ທີ່ຫ້ອງປະຊຸມ ຊັ້ນ 3 ໂຮງແຮມເມືອງແຫ່ງ, ນະຄອນຫຼວງວຽງຈັນ, ໂດຍການເປັນປະທານຂອງ ທ່ານ ບຸນເຫຼືອ ສິນໄຊວໍຣະວິງ, ປະທານສະພາບໍລິຫານ ທຄຕລ ພ້ອມດ້ວຍສະມາຊິກສະພາບໍລິຫານ ທຄຕລ, ມີຜູ້ຖືຮຸ້ນເຂົ້າຮ່ວມດ້ວຍ ດິນເອງຈຳນວນ 19 ທ່ານ, ຜູ້ມອບສິດຈຳນວນ 163 ທ່ານ ຊຶ່ງລວມຈຳນວນຮຸ້ນທັງໝົດທີ່ເຂົ້າຮ່ວມກອງປະຊຸມເທົ່າກັບ 153.161.186 ຮຸ້ນ, ນັບທັງ 2.702.001 ຮຸ້ນ ທີ່ຖືກມອບສິດ, ບັນລຸອັດຕາສ່ວນ 73,733% ຂອງຈຳນວນຮຸ້ນ ທຄຕລ ທັງໝົດ ແລະ ຖືວ່າຄົບອົງປະຊຸມ ເພື່ອໃຫ້ສາມາດດຳເນີນກອງປະຊຸມໄດ້ຕາມກົດລະບຽບຂອງ ທຄຕລ ແລະ ກົດໝາຍ ທີ່ກ່ຽວຂ້ອງ. ສຳລັບຮຸ້ນທີ່ບໍ່ໄດ້ເຂົ້າຮ່ວມກອງປະຊຸມ ມີຈຳນວນ 54.562.114 ຮຸ້ນ ເທົ່າກັບ 26,267% ຂອງຈຳນວນ ຮຸ້ນ ທຄຕລ ທັງໝົດ.

- ຕາງໜ້າຜູ້ຖືຮຸ້ນລັດຖະບານທີ່ເຂົ້າຮ່ວມກອງປະຊຸມ ໂດຍ ທ່ານ ປະສິມເພັດ ຄຳຕັນ, ຮອງຫົວໜ້າກົມຄຸ້ມຄອງວິ ສາຫະກິດລັດລົງທຶນ-ປະກັນໄພ ກະຊວງການເງິນ;
- ຕາງໜ້າຂາຮຸ້ນຍຸດທະສາດໂດຍ Mr. Stephane Urbain, ຜູ້ອຳນວຍການທະນາຄານລາວຝລັ່ງ ຈຳກັດ;

ຫຼັງຈາກການກ່າວເປີດກອງປະຊຸມ ປະທານກອງປະຊຸມ ໄດ້ແນະນຳ ລະບຽບການດຳເນີນກອງປະຊຸມ ແລະ ວິທີລົງຄະແນນສຽງ. ຈາກນັ້ນກອງປະຊຸມຈຶ່ງໄດ້ດຳເນີນແຕ່ລະວາລະຕາມລຳດັບ.

ກອງປະຊຸມ ໄດ້ພິຈາລະນາ, ມີຄຳເຫັນ ແລະ ມີການຕົກລົງໃນແຕ່ລະວາລະ ດັ່ງນີ້:

ວາລະທີ 1: ຮັບຮອງບົດບັນທຶກຂອງກອງປະຊຸມຜູ້ຖືຮຸ້ນ ທຄຕລ ປະຈຳປີ 2020.

ບົດບັນທຶກກອງປະຊຸມຜູ້ຖືຮຸ້ນຂອງ ທຄຕລ ປະຈຳປີ 2020 ທີ່ຈັດຂຶ້ນໃນວັນທີ 30 ເມສາ 2021 ໄດ້ຖືກ ເປີດເຜີຍຢ່າງສອດຄ່ອງກັບກົດລະບຽບທີ່ກ່ຽວຂ້ອງແລ້ວ;

ຈາກນັ້ນ ປະທານກອງປະຊຸມ ເປີດໂອກາດໃຫ້ຜູ້ຖືຮຸ້ນມີຄຳຖາມຕໍ່ວາລະນີ້, ແຕ່ບໍ່ມີຄຳຖາມຈາກຜູ້ຖືຮຸ້ນ.

☞ ກອງປະຊຸມ ໄດ້ມີມະຕິຮັບຮອງບົດບັນທຶກຂອງກອງປະຊຸມຜູ້ຖືຮຸ້ນ ທຄຕລ ປະຈຳປີ 2020 ດ້ວຍການລົງ ຄະແນນ ສຽງໃນກອງປະຊຸມດັ່ງນີ້:

- ເຫັນດີຈຳນວນ: 153.161.186 ສຽງ, ເທົ່າກັບ 100% ຂອງຈຳນວນສຽງທັງໝົດທີ່ເຂົ້າຮ່ວມກອງປະຊຸມ.
- ບໍ່ເຫັນດີຈຳນວນ: 0 ສຽງ, ເທົ່າກັບ 0% ຂອງຈຳນວນສຽງທັງໝົດທີ່ເຂົ້າຮ່ວມກອງປະຊຸມ.

ວາລະທີ 2: ຮັບຊາບການລາຍງານ ຜົນການດໍາເນີນງານຂອງ ທຄຕລ ໄລຍະ 6 ເດືອນ ປີ 2021:

ທ່ານ ຄໍາພຸດ ສິດທິລາດ ຜູ້ອໍານວຍການ ທຄຕລ, ລາຍງານຫຍໍ້ການເຄື່ອນໄຫວທີ່ພື້ນເດັ່ນ ແລະ ຕົວເລກຜົນການດໍາເນີນທຸລະກິດໄລຍະ 6 ເດືອນຕົ້ນປີ 2021:

❖ ການເຄື່ອນໄຫວຂອງ ທຄຕລ ທີ່ພື້ນເດັ່ນໃນໄລຍະ 6 ເດືອນ ປີ 2021 ຜ່ານມາໂດຍຫຍໍ້

- ໄດ້ຈ່າຍເງິນປັນຜົນປະຈໍາປີ 2020 ໃຫ້ແກ່ຂາຮຸ້ນທັງໝົດຂອງ ທຄຕລ ຈໍານວນ 560ກີບ/ຮຸ້ນ;
- ໄດ້ມີການປ່ຽນແປງໃນລະດັບຄະນະອໍານວຍການ ຕາມການຕົກລົງຂອງສະພາບໍລິຫານ ດັ່ງນີ້:
 - 1) ຍົກຍ້າຍຮອງຜູ້ອໍານວຍການ 1 ທ່ານ ເພື່ອໄປຮັບໜ້າທີ່ໃໝ່ຢູ່ທະນາຄານທຸລະກິດລັດແຫ່ງອື່ນ;
 - 2) ອະນຸມັດການລາອອກສ້າງເສດຖະກິດຄອບຄົວຂອງຮອງຜູ້ອໍານວຍການ 1 ທ່ານ;
 - 3) ແຕ່ງຕັ້ງຮອງຜູ້ອໍານວຍການ 4 ທ່ານ;
 - 4) ຮັບຮອງການຍົກຍ້າຍທ່ານ ພູຂົງ ຈັນທະຈັກ ຜູ້ອໍານວຍການ ທຄຕລ (ຜູ້ເກົ່າ) ເພື່ອໄປຮັບໜ້າທີ່ໃໝ່ຢູ່ທະນາຄານແຫ່ງ ສປປ ລາວ ແລະ ແຕ່ງຕັ້ງທ່ານ ຄໍາພຸດ ສິດທິລາດ ເປັນຜູ້ອໍານວຍການ ທຄຕລ (ຜູ້ໃໝ່);
- ໄດ້ຂະຫຍາຍການຊໍາລະແບບທັນສະໄໝໄປສູ່ບໍລິສັດຊັ້ນນໍາຈໍານວນໜຶ່ງຄື: ຮ່ວມມືກັບບໍລິສັດເອັມພອຍມາກ ການຄ້າ ຈໍາກັດ ໃນການຊໍາລະສະສາງສິນຄ້າ, ບໍລິການຜ່ານ QR Code; ພັດທະນາລະບົບເຊື່ອມຕໍ່ ແລະ ໂອນເງິນຮ່ວມກັບບໍລິສັດ Umoney & MMoney;
- ເປີດໂຕຜະລິດຕະພັນບັດ ATM UnionPay ເປັນບັດຊິບ (Chip)
- ເລີ່ມນໍາໃຊ້ລະບົບ Core-Banking ໃໝ່ຂອງ ທຄຕລ ທົ່ວລະບົບ ໃນເດືອນເມສາ 2021
- ຮັບຮອງລະບຽບ ແລະ ບັນດາ DATA Dictionary ຂອງໂຄງການ DATA Governance ຂອງ ທຄຕລ.

❖ ຜົນການດໍາເນີນທຸລະກິດ 06 ເດືອນຕົ້ນປີ 2021

- **ຍອດຊັບສິນ/ໜີ້ສິນ:** 59.564,66 ຕື້ກີບ, ທຽບໃສ່ແຜນການປີ 2021 ປະຕິບັດໄດ້ 104,70% ທຽບໃສ່ໄລຍະດຽວກັນຂອງປີຜ່ານມາເພີ່ມຂຶ້ນ 19,93%;
- **ຍອດເງິນກູ້ທັງໝົດ:** 29.438,16 ຕື້ກີບ, ທຽບໃສ່ແຜນການປີ 2021 ປະຕິບັດໄດ້ 98,98% ທຽບໃສ່ໄລຍະດຽວກັນຂອງປີຜ່ານມາເພີ່ມຂຶ້ນ 4,34%;
- **ຍອດເງິນຝາກ:** 53.439,06 ຕື້ກີບ, ທຽບໃສ່ແຜນການປີ 2021 ປະຕິບັດໄດ້ 106,24%; ທຽບໃສ່ໄລຍະດຽວກັນຂອງປີຜ່ານມາເພີ່ມຂຶ້ນ 21,95%;
- **ທຶນທັງໝົດ:** 2.131,37 ຕື້ກີບ ທຽບໃສ່ແຜນການປີ 2021 ປະຕິບັດໄດ້ 79,85%; ທຽບໃສ່ໄລຍະດຽວກັນຂອງປີຜ່ານມາເພີ່ມຂຶ້ນ 5,85%;
- **ກໍາໄລກ່ອນອາກອນ:** 79,57 ຕື້ກີບ, ທຽບໃສ່ແຜນການປີ 2021 ປະຕິບັດໄດ້ 25,34%;
- **ກໍາໄລຫຼັງອາກອນ:** 37,30 ຕື້ກີບ, ທຽບໃສ່ແຜນການປີ 2021 ປະຕິບັດໄດ້ 14,85%.

ຈາກນັ້ນ ປະທານກອງປະຊຸມ ຈຶ່ງໄດ້ສະເໜີໃຫ້ຜູ້ຖືຮຸ້ນມີຄໍາຖາມຕໍ່ວາລະນີ້, ແຕ່ບໍ່ມີຄໍາຖາມຈາກຜູ້ຖືຮຸ້ນ.

- ກອງປະຊຸມ ໄດ້ມີມະຕິຮັບຮອງການລາຍງານ ຜົນການດໍາເນີນງານຂອງ ທຄຕລ ໄລຍະ 6 ເດືອນ ປີ 2021 ດ້ວຍການລົງ ຄະແນນສຽງໃນກອງປະຊຸມດັ່ງນີ້:

- ເຫັນດີຈຳນວນ: 153.161.186 ສຽງ, ເທົ່າກັບ 100% ຂອງຈຳນວນສຽງທັງໝົດທີ່ເຂົ້າຮ່ວມກອງປະຊຸມ.
- ບໍ່ເຫັນດີຈຳນວນ: 0 ສຽງ, ເທົ່າກັບ 0% ຂອງຈຳນວນສຽງທັງໝົດທີ່ເຂົ້າຮ່ວມກອງປະຊຸມ.

ວາລະທີ 3: ຮັບຮອງການດັດແກ້ແຜນການປີ 2021 ຂອງ ທຄຕລ:

ທ່ານ ຄຳພຸດ ສິດທິລາດ ຜູ້ອຳນວຍການ ທຄຕລ, ລາຍງານກ່ຽວກັບຜົນກະທົບຈາກການແຜ່ລະບາດຂອງພະຍາດໂຄວິດໃນຮອບໃໝ່ ມັນໄດ້ສົ່ງຜົນກະທົບໂດຍກົງ ແລະ ທາງອ້ອມເຖິງ ການດຳເນີນທຸລະກິດຂອງ ທຄຕລ, ຕິດພັນກັບການຄຸ້ມຄອງບໍລິຫານສິນເຊື້ອທີ່ເປັນລາຍຮັບຫຼັກຂອງ ທຄຕລ, ເມື່ອຫົວໜ່ວຍທຸລະກິດໄດ້ຮັບຜົນກະທົບຈະສົ່ງຜົນຕໍ່ການເລື່ອນຊຳລະດອກເບ້ຍ ແລະ ຕົ້ນທຶນໃຫ້ທະນາຄານ. ການປະຕິບັດນະໂຍບາຍການຜ່ອນຜັນເລື່ອນການຊຳລະຕົ້ນທຶນ ແລະ ດອກເບ້ຍ ໃຫ້ແກ່ລູກຄ້າທີ່ໄດ້ຮັບຜົນກະທົບໃນແຕ່ລະລະດັບນັ້ນ ຍັງເຫັນໄດ້ວ່າກຸ່ມລູກຄ້າຈຳນວນນຶ່ງທີ່ມີຄວາມສ່ຽງສູງຫຼາຍຈະບໍ່ສາມາດຊຳລະຄືນທັງຕົ້ນທຶນ ແລະ ດອກເບ້ຍ ຕາມກຳນົດເວລາສັນຍາ ຫຼື ຕາມນະໂຍບາຍທີ່ໄດ້ຜ່ອນຜັນໄປ ທຄຕລ ຕ້ອງໄດ້ອອກລາຍຈ່າຍທີ່ຕິດພັນເພື່ອປ້ອງກັນຄວາມສ່ຽງໃນທ້າຍໄຕມາດ 4 ເພີ່ມຂຶ້ນຈາກແຜນການທີ່ວາງໄວ້; ສ່ວນແຜນການແກ້ໄຂໃນໄລຍະປີ 2021 ແມ່ນຍັງບໍ່ທັນສາມາດຈັດຕັ້ງປະຕິບັດໄດ້ຕາມແຜນການເນື່ອງຈາກການດຳເນີນປະກາດຂາຍຫຼັກຊັບແມ່ນມີຄວາມຫຍຸ້ງຍາກບໍ່ສາມາດຂາຍໄດ້ ແລະ ລາຄາກໍ່ຕໍ່າເນື່ອງຈາກສະພາບເສດຖະກິດມີຄວາມຫຍຸ້ງຍາກ;

ດ້ານລາຍຮັບຕ່າງໆໃນທຸລະກິດຂອງ ທຄຕລ ສາມາດປະຕິບັດໄດ້ດີມີແນວໂນ້ມລື່ນແຜນການເລັກນ້ອຍເປັນຕົ້ນແມ່ນລາຍຮັບຄ່າທຳນຽມບໍລິການ, ລາຍຮັບດອກເບ້ຍຈາກພັດທະນາ ແລະ ລາຍຮັບອື່ນໆ. ກົງກັນຂ້າມດ້ານລາຍຈ່າຍໃນທຸລະກິດທີ່ເພີ່ມຂຶ້ນສູງໂດຍສະເພາະແມ່ນລາຍຈ່າຍທີ່ຕິດພັນກັບດອກເບ້ຍເງິນຝາກທີ່ເພີ່ມຂຶ້ນ; ນອກນັ້ນລາຍຈ່າຍເງິນແຮ-ຄ່າເສື່ອມອາດເພີ່ມຂຶ້ນຕາມຄວາມສ່ຽງຂອງລູກຄ້າສິນເຊື້ອທີ່ຫຼຸດເຫຼດ. ສ່ວນດ້ານລາຍຈ່າຍອື່ນໆໃນການດຳເນີນງານແມ່ນສາມາດຄວບຄຸມໄດ້ ເປັນຕົ້ນແມ່ນລາຍຈ່າຍພະນັກງານ, ລາຍຈ່າຍບໍລິຫານ, ລາຍຈ່າຍຫຼັຍຫ້ຽນເນື່ອງຈາກ ທຄຕລ ໄດ້ໂຈະການຮັບພະນັກງານໃໝ່, ໂຈະການຂະຫຍາຍໜ່ວຍບໍລິການ ແລະ ເນັ້ນການປະຢັດຄວບຄຸມລາຍຈ່າຍເພື່ອເປັນການຫຼຸດຜ່ອນທາງດ້ານຕົ້ນທຶນໃນການບໍລິຫານໃຫ້ຫຼາຍຂຶ້ນໃນໄລຍະສະພາບເສດຖະກິດທີ່ພົບຄວາມຫຍຸ້ງຍາກ ແລະ ຫຼຸດຜ່ອນຄວາມສ່ຽງໃນອານາຄົດ.

ສະນັ້ນ, ທຄຕລ ຈຳເປັນຕ້ອງໄດ້ຂໍສະເໜີດັດແກ້ແຜນທຸລະກິດບາງດ້ານທີ່ອາດຈະບໍ່ສາມາດປະຕິບັດໄດ້ເຊັ່ນ:

1. **ດັດແກ້ແຜນທຸລະກິດ, ມີລາຍການສຳຄັນດັ່ງນີ້:**
 - ຍອດຊັບສິນ/ໜີ້ສິນ: ຈາກແຜນເດີມ 56.893,30 ຕື້ກີບ, ເປັນ 62.298,80 ຕື້ກີບ;
 - ຍອດເງິນຝາກ: ຈາກແຜນເດີມ 50.300,00 ຕື້ກີບ, ເປັນ 56.000,00 ຕື້ກີບ;
 - ຍອດເງິນກູ້ທັງໝົດ: ຈາກແຜນເດີມ 29.743,00 ຕື້ກີບ, ເປັນ 24.627,00 ຕື້ກີບ;
 - ກຳໄລກ່ອນອາກອນ: ຈາກແຜນເດີມ 314,00 ຕື້ກີບ, ເປັນ **26,00** ຕື້ກີບ;
2. **ແຜນຮັບພະນັກງານໃໝ່:** ບໍ່ຮັບພະນັກງານ (ຈາກເບື້ອງຕົ້ນຂຶ້ນແຜນປະກອບພະນັກງານໃໝ່ ທົ່ວລະບົບຈຳນວນ 87 ຄົນ);
3. **ແຜນການຂະຫຍາຍຕາໜ່າງບໍລິການ:** ຍົກເລີກແຜນຂະຫຍາຍໜ່ວຍບໍລິການ (ຈາກແຜນເດີມຂຶ້ນແຜນຂະຫຍາຍ 8 ໜ່ວຍບໍລິການ) ແລະ ຍົກເລີກແຜນການສ້າງຕັ້ງສາຂາໄຊສິມບູນ.

ຈາກນັ້ນ ປະທານກອງປະຊຸມ ເປີດໂອກາດໃຫ້ຜູ້ຖືຮຸ້ນມີຄຳຖາມຕໍ່ວາລະນີ້, ແຕ່ບໍ່ມີຄຳຖາມຈາກຜູ້ຖືຮຸ້ນ.

☛ ກອງປະຊຸມ ໄດ້ມີມະຕິຮັບຮອງການດັດແກ້ ແຜນການ 2021 ດ້ວຍຄະແນນສຽງສ່ວນຫຼາຍຂອງຜູ້ຖືຮຸ້ນທີ່ເຂົ້າຮ່ວມ ກອງປະຊຸມດັ່ງນີ້:

- ເຫັນດີຈຳນວນ: 153.161.186 ສຽງ, ເທົ່າກັບ 100% ຂອງຈຳນວນສຽງທັງໝົດທີ່ເຂົ້າຮ່ວມກອງປະຊຸມ.
- ບໍ່ເຫັນດີຈຳນວນ: 0 ສຽງ, ເທົ່າກັບ 0% ຂອງຈຳນວນສຽງທັງໝົດທີ່ເຂົ້າຮ່ວມກອງປະຊຸມ.

ວາລະທີ 4: ຮັບຮອງການແຕ່ງຕັ້ງສະພາບໍລິຫານຊຸດໃໝ່ຂອງ ທຄຕລ:

ທ່ານ ຄຳພຸດ ສິດທິລາດ ຜູ້ອຳນວຍການ ທຄຕລ, ລາຍງານກ່ຽວກັບສະພາບໍລິຫານ ທຄຕລ ຊຸດປະຈຸບັນ ໄດ້ຮັບ ການແຕ່ງຕັ້ງຈາກກອງປະຊຸມຜູ້ຖືຮຸ້ນປະຈຳປີ 2017 ທີ່ຈັດຂຶ້ນໃນວັນທີ 27 ເມສາ 2018 ແລະ ໄດ້ຮັບການຕໍ່ອາຍຸການ ມາແລ້ວ ໃນກອງປະຊຸມຜູ້ຖືຮຸ້ນປະຈຳປີ 2019 ແລະ ກອງປະຊຸມຜູ້ຖືຮຸ້ນປະຈຳປີ 2020 ຄັ້ງລະ 1 ປີ.

ເພື່ອຮັບປະກັນໃຫ້ການດຳເນີນງານຂອງສະພາບໍລິຫານມີປະສິດທິຜົນດີຂຶ້ນ, ທຄຕລ ໄດ້ຄົ້ນຄວ້ານຳສະເໜີຂຶ້ນ ເທິງເພື່ອເພີ່ມຈຳນວນສະມາຊິກສະພາບໍລິຫານຊຸດໃໝ່ຂອງ ທຄຕລ ຈາກ 7 ທ່ານ ເປັນ 9 ທ່ານ, ມີອາຍຸການ 2 ປີ ນັບ ແຕ່ຖືກຮັບຮອງຈາກກອງປະຊຸມດັ່ງນີ້ ເຊິ່ງລາຍຊື່ເປົ້າໝາຍບຸກຄະລາກອນ ເພື່ອສະເໜີເປັນສະພາບໍລິຫານ ທຄຕລ ຊຸດໃໝ່ປະກອບດ້ວຍ:

- | | |
|--|---|
| 1. ທ່ານ ປອ. ບຸນເຫຼືອ ສິນໄຊວໍຣະວິງ | ຮອງລັດຖະມົນຕີກະຊວງການເງິນ, ປະທານ |
| 2. ທ່ານ ຄຳສຸກ ສຸນດາລາ | ສະມາຊິກອິດສະລະ, ຮອງປະທານ |
| 3. ທ່ານ ຄຳພຸດ ສິດທິລາດ | ຜູ້ອຳນວຍການ ທຄຕລ, ສະມາຊິກ |
| 4. ທ່ານ ປະສິມເພັດ ຄຳຕັນ | ຮອງຫົວໜ້າກົມຄຸ້ມຄອງວິສາຫະກິດລັດລົງທຶນ-ປະກັນໄພ
ກະຊວງການເງິນ, ສະມາຊິກ |
| 5. ທ່ານ ສະຕີເຟັນ ມັງເຈຍວາກາ (Stephane Mangiavacca) | ຕາງໜ້າ COFIBRED, ສະມາຊິກ |
| 6. ທ່ານ ຮສ. ທອງເພັດ ຈັນທະນິວິງ | ຮອງຄະນະບໍດີຄະນະເສດຖະສາດແລະບໍລິຫານທຸລະກິດ;
ສະມາຊິກອິດສະລະ |
| 7. ທ່ານ ນ. ລັດດາວັນ ຊິງວິໄລ | ຮັກສາການຫົວໜ້າສູນຄົ້ນຄວ້ານະໂຍບາຍເສດຖະກິດມະຫາ
ພາກແລະປັບປຸງໂຄງສ້າງເສດຖະກິດ; ສະມາຊິກອິດສະລະ |
| 8. ທ່ານ ສອນໄຊ ສິລາເພັດ | ຮອງປະທານສະພາວິຊາຊີບນັກບັນຊີ ແລະ ນັກກວດສອບ,
ສະມາຊິກອິດສະລະ; |
| 9. ທ່ານ ວຽງສຸກ ຈຸນທະວິງ | ຮອງຜູ້ອຳນວຍການ ທຄຕລ, ສະມາຊິກ. |

☛ ກອງປະຊຸມ ໄດ້ມີມະຕິຮັບຮອງເອົາສະພາບໍລິຫານ ທຄຕລ ຊຸດໃໝ່ ດ້ວຍຄະແນນສຽງສ່ວນຫຼາຍຂອງຜູ້ຖືຮຸ້ນທີ່ເຂົ້າ ຮ່ວມກອງປະຊຸມດັ່ງນີ້:

- ເຫັນດີຈຳນວນ: 153.161.186 ສຽງ, ເທົ່າກັບ 100% ຂອງຈຳນວນສຽງທັງໝົດທີ່ເຂົ້າຮ່ວມກອງປະຊຸມ.
- ບໍ່ເຫັນດີຈຳນວນ: 0 ສຽງ, ເທົ່າກັບ 0% ຂອງຈຳນວນສຽງທັງໝົດທີ່ເຂົ້າຮ່ວມກອງປະຊຸມ.

ປະທານກອງປະຊຸມ ເປີດໂອກາດໃຫ້ຜູ້ຖືຮຸ້ນມີຄໍາຖາມຕໍ່ວາລະນີ້, ແຕ່ບໍ່ມີຄໍາຖາມຈາກຜູ້ຖືຮຸ້ນ.

❖ ທ່ານ ປະທານກອງປະຊຸມ ເປີດໂອກາດໃຫ້ຜູ້ຖືຮຸ້ນມີຄໍາຖາມອື່ນໆຂອງ ທຄຕລ, ແຕ່ບໍ່ມີຄໍາຖາມ.


ປະທານກອງປະຊຸມ ໄດ້ກ່າວສະແດງຄວາມຂອບໃຈຜູ້ຖືຮຸ້ນ ແລະ ຕາງໜ້າຜູ້ຖືຮຸ້ນ ທີ່ໄດ້ໃຫ້ກຽດເຂົ້າຮ່ວມກອງປະຊຸມ ພ້ອມທັງໄດ້ປະກາດປິດກອງປະຊຸມໃນເວລາ 15:00 ໂມງ ຂອງວັນດຽວກັນ.

ປະທານກອງປະຊຸມ



ບຸນເຫຼືອ ສິນໄຊວໍຣະວົງ

ຜູ້ບັນທຶກ



ສອນນາລິນ ແສງມະນີ